



Kunsill Lokali L-Ghasri
6, Triq Dun Karm Caruana, L-Ghasri GSR 1021
Tel: 21558686 Fax: 21558655 email: ghasri.lc@gov.mt

Ref. Nru. VII/09

Minuti tal-Laqgħa Nru. 09 tal-Kunsill Lokali L-Għasri (is-Seba' Terminu), li nżammet nhar il-Ġimgħa 29 ta' Novembru, 2013 fis-7.00p.m. fl-Uffiċċju Amministrattiv tal-Kunsill.

Il-laqgħa kienet presjeduta mis-Sindku l-Av. Daniel Attard.

Membri oħra tal-Kunsill li kienu preżenti :

Is-Sur Emmanuel Mintoff	Viċi Sindku
Is-Sur Joseph Farrugia	Kunsillier
Is-Sur Frank Formosa	Kunsillier
Is-Sinjura Alexandra Maria Mifsud	Kunsilliera

Preżenti kien hawn ukoll l-Ambaxxatur għaż-Żgħażaġh is-Sur Mario Mizzi.

1. Talba

Fil-bidu tal-laqgħa s-Segretarju Eżekuttiv u l-Kunsillieri qalu t-talba.

2. Qari u approvazzjoni tal-Minuti 7-08

Inqraw il-Minuti tal-Laqgħa preċedenti, ġew approvati unanimament u ġew iffirmati mis-Sindku u s-Segretarju Eżekuttiv.

3. Laqgħa Pubblika

Is-sena finanzjarja tal-Kunsill tagħlaq fl-aħħar ta' Diċembru u għalhekk irid jiġi ippreżentat, diskuss u approvat il-baġit għas-sena 2014 kif ukoll il-pjan ta' ħidma għat-tlett snin li jmiss. Il-baġit għandu jkun approvat wara li jkun diskuss waqt laqgħa pubblika. Il-Kunsill qabel li l-laqgħa pubblika għandha issir nhar it-Tnejn 16 ta' Diċembru 2013 fis-7.00pm. Ser isiru l-avviżi dwar il-laqgħa pubblika kemm fuq gazzetti lokali kif ukoll permezz tal-fuljett li jipubblika l-Kunsill.

4. Quarterly Financial Rep.:- Jannar-Marzu/April-Ġunju/Lulju-Settembru 2013

Dawn ir-rapporti finanzjarji ta' kull kwart kienu tqassmu lill-membri kollha tal-Kunsill minn qabel. Il-Kunsill iddiskuta r-rapporti finanzjarji kif preżentati u ġew approvati unanimament.

5. Rapport Annwali Amministrattiv 2012

Ir-Rapport Annwali Amministrattiv kien tqassam lill-membri kollha tal-Kunsill minn qabel. Il-Kunsill iddiskuta fit-tul ir-rapport amministrattiv li ġie approvat unanimament.

6. Attivitajiet fi żmien il-Milied

Is-Segretarju Eżekuttiv informa lill-Kunsill dwar l-attivitajiet li se jiġu organizzati kif kien maqbul fl-aħħar laqgħa tal-Kunsill. Diga bdew isiru l-preparamenti biex jittellgħu l-plays tat-tfal u anke tal-kbar. Il-Librara Marvic Attard Briffa qed tikkordina biex dawn l-attivitajiet ikunu jistgħu isiru. Il-Kunsill qabel li għandhom jinxtraw l-affarijiet li jkun hemm bżonn biex dawn ikunu jistgħu isiru.

Is-Sindku informa lill-Kunsill li dwar l-armar u tiżjien tal-Pjazza u Triq Dun Karm Caruana ser isir kif miftiehem fl-aħħar laqgħa ukoll jiġifieri mill-Għaqda tal-Armar tal-Festa. Is-Sindku ippropona wkoll li issir haġġa għal Malta għall-familja fejn inżuru l-Belt Valletta, Tigne Point u Daniel's Shopping Complex il-Hamrun. Il-Kunsill qabel ma' din il-proposta. Il-haġġa se tiġi organizzata nhar il-Ġimgħa 13 ta' Diċembru.

7. Korrispondenza

7.01 Memo 27/2013 – Ġbir ta' Skart Separat - informazzjoni

7.02 Memo 28/2013 – Pool ġdid ta' Segretarji Eżekuttivi Prospettivi

7.03 Ir-Regjun t'Għawdex informa lill-Kunsill li se jibda ikun hemm servizz ta' Gwardjani Lokali Ambjentali u b'hekk isir infurzar fuq l-ambjent fil-lokalitajiet. Ir-Regjun t'Għawdex talab informazzjoni dwar abbużi li jistgħu qed isiru f'kull lokalita. Il-Kunsill iddiskuta dwar dan is-sugġett. Il-Kunsillier Frank Formosa issuggerixxa li jssir sorveljanza dwar l-iskart fi Triq il-Fanal u Triq Maxrabija. Huwa qal li qed ikollu haġġa ilmenti peress li tal-farmhouses qed joħroġu l-iskart f'hinijiet wara li jkun għadda tal-iskammell u anke fi granet meta ma jingabarx skart bħal nhar ta' Hadd u l-Hamis. Il-Kunsill diversi drabi kien avża lis-sidien tal-farmhouses dwar dawn l-abbużi iżda sfortunatament xorta baqa' jinħareġ skart f'hinijiet li mhux permess. Il-Kunsill qabel li għandna ninfurmaw lir-Regjun t'Għawdex dwar dawn l-abbużi sabiex jittiehdu passi kontra min qed jabbuza.

7.04 Nicholas Haber u Beppe Galea f'isem l-Ambaxxaturi taż-Żgħażaġh ta' Għawdex infurmaw lill-Kunsill dwar attivita li jixtiequ jorganizzaw fejn anke jingabru fondi għall-Strina. L-Ambaxxatur taż-Żgħażaġh Mario Mizzi informa lill-Kunsill li l-Ambaxxaturi għandhom jerġgħu jiltaqgħu biex jaraw kif se jorganizzaw din l-attivita. Il-Kunsill qabel li jekk din l-attivita tkun ser issir u l-Kunsill li l-oħra jagħtu l-għajjnuna tagħhom, minn naħa tagħna noffru li ngħinu ukoll.

7.05 Il-MEPA infurmat lill-Kunsill li l-applikazzjoni dwar Triq Wied L-Ghasri ma tistax tkun approvata permezz ta' DNO iżda trid issir full development application. Għalhekk l-applikazzjoni tal-Kunsill dwar fondi taht Measure 313 tista' tiġi invalidata. Il-Kunsill qabel li s-Sindku għandu jiltaqa' mal-Perit sabiex issir applikazzjoni għall-proġett fi Triq Wied L-Ghasri li jkun jinkludi hitan tas-sejjeħ, it-taraġ li jwassal għall-bajja u passagġi oħra. B'hekk meta toħroġ xi applikazzjoni għal fondi ikolna l-permessi meħtieġa u inkunu nistgħu napplikaw għalihom.

7.06 Louis Debattista f'isem Gozo Greyhounds Youth Athletic Club informa lill-Kunsill dwar attivita sportiva li tista' issir għaż-żgħażaġh. Is-Sindku ippropona

li għandna niltaqgħu mas-Sur Louis Debattista u naraw x'nistgħu norganizzaw. Il-Kunsill qabel li s-Sindku għandu jiltaqa' mas-Sur Debattista sabiex jiddiskuti miegħu dwar dan is-sugġett.

8. Hlas ta' Kontijiet

Quddiem il-Kunsill tressqet l-iskeda ta' pagamenti nru 7-09 biex ikunu approvati mill-Kunsill. L-iskeda kif ipprezentata għiet aċċettata mill-Kunsill. Kopja ta' din l-iskeda qed tinhemeż mal-minuti.

9. Materja ohra

- 9.01 Gudrun Moggach talbet sabiex titranga l-bankina tagħha peress li qeghda fi stat perikoluż. Il-Kunsill qabel li isir ix-xogħol meħtieġ mill-ħaddiem tal-Kunsill.
- 9.02 Charlie Saliba talab biex titranga Triq Wied L-Għasri peress li tinsab fi stat ħażin. Il-Kunsill iddiskuta dwar din it-triq peress li wara kull xita li tagħmel mill-ewwel terġa' timentela bil-hofor peress li jgħaddi ħafna ilma. Din hija triq li għadha mhix asfaltata. Il-Kunsill qabel li nirrangaw din it-triq bil-materjal li hemm u b'hekk ma jsirux ħafna spejjeż.
- 9.03 Frank Frendo ta' Triq Wied Sara talab biex jitranga l-ħajt li jwassal għal garaxx tiegħu. Il-Kunsill qabel li meta jkolna l-ħaddiema dan ix-xogħol ikun jista' jsir. Izda qabel isir ix-xogħol il-Kunsill qabel li għandna nivverifikaw jekk dan hux responsabilta' tal-Kunsill jew tas-sidien tal-egħlieqi.
- 9.04 Is-Sindku informa lill-Kunsill li l-Bord tal-Appelli (Dipartiment Għall-Gvern Lokali) reġa' beda jisma' dwar appell li kien sar minn Mario Bugeja dwar offerta għal tindif ta' toroq liema offerta kienet ħarġet fl-2009. Mario Bugeja kien għamel appell peress li ma ingħatax l-offerta minkejja li kellu l-irħas waħda. Il-Kunsill preċedenti kien ta l-offerta lil Godfrey Borg għar-raġuni li Mario Bugeja ma kellux permess mill-MEPA biex ikun jista' jgħorr l-iskart biex jarmih f'post awtorizzat (RCV – Refuse Carrier Vehicle). Il-Kunsill kien ta ż-żmien kollu possibbli lil Mario Bugeja biex iġib dan il-permess liema permess kien jista' jinħareġ mill-MEPA fi ftit jiem. Peress li huwa baqa' ma ipprezentax dan id-dokument lill-Kunsill, il-Kunsill kien iddeċieda li jagħti l-kuntratt lill-offerent li kien it-tieni l-irħas u li kellu l-permessi kollha meħtieġa u skond l-ispeċifikazzjonijiet tal-offerta. Wara li Bugeja appella, dan kien instema' inkluż ix-xhieda kollha u kien għas-sentenza. Għal xi raġuni wara aktar minn tlett snin is-sentenza baqgħet ma ingħatatx. Is-Sindku qal li issa il-Bord il-ġdid tal-Appelli reġa' sejjah liż-żewġ naħat jiġifieri lill-Kunsill u lil Mario Bugeja sabiex jerga' jinstema' dan il-kaz. Is-Sindku qal li l-Bord il-ġdid infurmahom li d-dokumenti kollha li kien hemm kienu intilfu inkluż ix-xhieda li kienet ingħata u għalhekk jista' jkun li jkolna nerġgħu intellgħu x-xhieda. L-uniku dokument li kellhom kienet ir-rikors li sar minn naħa tal-avukat tal-Kunsill. L-Avukat tal-Kunsill Jean Paul Grech se jerga' jagħmel il-file u jibgħatu lill-Bord. Is-smiġħ li jmiss ser ikun nhar il-Gimgha 17 ta' Jannar 2014.
- 9.05 Is-Sindku informa lill-Kunsill li kif kien miftiehem fl-aħħar laqgħa saret applikazzjoni għall-fondi taħt l-iskema dwar attivitajiet. Jekk l-applikazzjoni tiġi aċċettata u ningħataw il-fondi, l-attivitajiet ser issir gimgha qabel il-festa tar-rahall tagħna fejn isiru diversi attivitajiet fosthom Kuncert fil-Knisja, wine tasting, wirja piroteknika, mużika u divertiment ieħor fi Pjazza s-Salvatur. Ser issir ukoll il-prezentazzjoni tal-innu l-kbir bil-koperazzjoni tal-grupp Lauda

Sion. Ikun hemm ukoll wirja ta' arti u artigġjanat bil-koperazzjoni tal-grupp Mekx.

- 9.06 Kif kien diskuss fl-aħħar laqgħa, is-Sindku iltaqa' mad-Direttur ta' Green mt is-Sur Joe Attard biex jaraw x'inhuma l-possibiltajiet li jerga' jibda jsir il-ġbir tal-ħġieġ riċiklabbli. Is-Sindku qal li minn naħa ta' Green mt mhux possibbli li din issir nhar ta' Hamis peress li mhix vijabbli għalihom. Huwa qal li saru żewġ proposti dwar kif jista' jibda jingabar il-ħġieġ. Il-Kunsill jista' jibda jiġbor il-ħġieġ nhar ta' Tlieta darba fix-xahar u dak in-nhar ma jingabarx skart riċiklabbli fil-borża l-griża. Il-proposta l-oħra hija li jsiru aktar bins simili għal tal-Bring in Sites imma iżgħar. Il-Kunsill iddiskuta dwar dawn il-proposti u qabel li m'għandnix inżidu aktar bins peress li jista' jkun hemm abbużi ta' tfigħ ta' skart ieħor. Il-Kunsill qabel li dan is-sugġett għandu jiġi diskuss darb'oħra biex naraw ikunx hemm aktar proposti kif jista' jibda jingabar il-ħġieġ riċiklabbli.
- 9.07 Il-Kunsillier Frank Formosa informa lill-Kunsill li fi Triq il-Fanal qed ikun hemm problemi ta' parking. Is-Sindku issuggerixxa li indahlu skema ta' parking. Il-Kunsill qabel li għandna nivverifikaw ma' Transport Malta jekk hux possibbli li issir skema ta' parking fi Triq il-Fanal.
- 9.08 Is-Sindku ippropona li għandna noħorġu sejha għall-offerti sabiex Triq il-Fanal (l-aħħar parti sa fejn joqgħodu r-residenti) tingħata kisja bit-tarmak. Il-Kunsill qabel ma' din il-proposta.

Il-laqgħa li jmiss ġiet appuntata għal nhar it-Tnejn 16 ta' Diċembru, 2013 fis-7.00p.m.

Il-laqgħa tal-lum intemmet fid-9.30p.m.

Av. Daniel Attard
Sindku

Ruben Cassar
Segretarju Eżekuttiv